

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಆಯ್ತಾರಾಚ್ಯಾ ಹ್ಯಾ ಭಾಗಿ ದಿಸಾ, ಹೆಂ ಅಗಾಂಫ್ ಬಲಿದಾನ್ ಭೆಟಂವ್ಕ್ ಹ್ಯಾ ದೇವ್ ಮಂದಿರಾಂತ್ ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸಾಂಗಾತಾ ಜಮ್ಲಾಂವ್.

ಆಯ್ಚಿ ದೇವ್ ಸ್ತುತಿ ದೇವ್ ಆಮ್ಚೆ ಸಾಂಗಾತಾ ಸದಾಂಚ್ ಆಸಾ ಮ್ಹಳ್ಳೊಸಂದೇಶ್ ದಿತಾ.

ಜೆಜುಚ್ಯಾ ಜಲ್ಮಾ ದಿಸಾಕ್ ಆಮಿ ಲಾಗ್ತಿಲ್ಯಾನ್ ತಯಾರಾಯ್ ಕರುನ್ ಆಸಾಂವ್. ದೇವ್ ಆಮ್ಚೊ ಮೋಗ್ ಕರ್ತಾ. ತಾಚ್ಯಾ ಮೊಗಾಂತ್ ಸದಾಂಚ್ ರಾವೊಂಕ್ ತೊ ಆಜ್ ಅಮ್ಕಾಂ ಆಪೊವ್ಣೆಂ ದಿತಾ. ದೆವಾಚೊ ಪ್ರೂತ್ ಮನಿಸ್ ಜಾವ್ನ್, ಆಮ್ಚೆ ಸಂಗಿಂ ಜಿಯೆಲೊ. ಆಮ್ಚೆ ಜಿವಿತಾಂತ್ ಸದಾಂಚ್ ದೆವಾಚೆಂ ಹಾಜರ್ಪಣ್ ವಳ್ಕುನ್ ಘೆಂವ್ಕ್ ಗರ್ಜ್ ಆಸ್ಲಿ ಕುರ್ಪಾ ಹ್ಯಾ ಬಲಿದಾನಾ ವೆಳಾರ್ ಆಮಿ ಮಾಗ್ಯಾಂ.

ಭಾವಾರ್ಥ್ಯಂಚಿಂ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭೆಚೆ ಮುಕೆಲಿ ಜಾವ್ನ್ ಆಸ್ಚ್ಯಾ ಆಮ್ಚ್ಯಾ ಪಾಪಾ ಸಾಯ್ಬಾನ್, ಬಿಸ್ಪಾಂನಿ, ಯಾಜಕಾಂನಿ ಆನಿ ಧಾರ್ಮಿಕಾಂನಿ, ತಾಂಚೆ ತಾಬೆನ್ ದಿಲ್ಲ್ಯೆ ಪರ್ಜೆಚಿ ಬರ್ಯಾ ಗೊವ್ಚ್ಯಾ ಪರಿಂ ಜತನ್ ಘೆಂವ್ಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಕೆಲ್ಯಾಂನಿ ತಾಂಕಾಂ ಮೆಳ್‌ಲೆಲ್ಲೊ ಆಧಿಕಾರ್ ಸೆವೆಚ್ಯಾ ಮನೋಭಾವಾನ್ ವಾಪಾರುನ್, ಸರ್ವ್ ಲೋಕಾಕ್ ನ್ಯಾಯ್ ನೀತ್ ಆನಿ ಆಡಳ್ತಿಂ ದಿಂವ್ಕ್ ತಾಂಕಾಂ ತುಜ್ಯೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ ಆನಿ ಕಾಮಾ ಥಳಾರ್ ಆಮ್ಕಾಂ ಮೆಳ್‌ಲೆಲ್ಲೊ ಆಧಿಕಾರ್ ದುರುಪಯೋಗ್ ಕರಿನಾಸ್ತಾನಾ, ಆಮ್ಚ್ಯಾ ಹಾತಾಖಾಲ್ ಆಸ್‌ಲ್ಲ್ಯಾಂಕ್ ಮೊಗಾನ್ ಪಳೆಂವ್ಕ್ ಆನಿ ತಾಂಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ಬರೆಂ ಮನ್ ಆಮ್ಚೆ ಥಂಯ್ ರಚ್ ಮ್ಹಣ್ ಮಾಗ್ತಾಂವ್.

4. ಆಮ್ಚೆ ಮಧೆಂ ಪಿಡೆಶಿಡೆಂತ್ ಆನಿ ಹೆರ್ ಕಷ್ಟಾಂತ್ ಆಸ್ಚ್ಯಾ ಸರ್ವ್ ಭಾವಾಂ ಭಯ್ಲಿಂಕ್ ತಾಂಚ್ಯಾ ಎಕ್ಸಪರ್ಣಾಂತ್ ಆನಿ ಆಕಾಂತಾಂತ್ ಆಧಾರ್ ದಿ. ತಾಂಚೆ ಪಿಡಾಶಿಡಾ ಗೂಣ್ ಕರ್ನ್, ತಾಂಚೆ ಕಷ್ಟ್ ಪರಿಹಾರ್ ಕರ್ ಮ್ಹಣ್ ಮಾಗ್ತಾಂವ್.

5. ಹೈ ವೆದಿ ಭೊಂವ್ತಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಆಮ್ಚೊ ಭಾವಾರ್ಥ್ ಆನಿ ವಿಶ್ವಾಸ್ ಜಿವಾಳ್ ಕರುನ್ ಎಕಾಮೆಕಾ ಮಾಯಾಮೊಗಾನ್ ಜಿಯೆಂವ್ಕ್ ತುಜೊ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ಪರ್ತುನ್ ಆಹಾಜಾ ಕಡೆ ಉಲೊವ್ನ್ ಮ್ಹಳೆಂ: “ತುಜ್ಯಾ ಸರ್ವೆಸ್ಪರಾ ಲಾಗಿಂ ಏಕ್ ಖುಣಾ ಮಾಗ್; ತಿ ಪಾತಾಳಾಂತ್ಲ್ಯಾ ಗುಂಡಾಯೆಂತ್ಲಿ ವಾ ಊಂಚ್ ಸರ್ಗಾ ವಯ್ಲಿ ಜಾಂವ್!” ಪೂಣ್ ಆಹಾಜಾನ್ ಜಾಪ್ ದಿಲಿ: “ಹಾಂವ್ ಮಾಗ್ಚೊ ನಾಂ; ಹಾಂವ್ ಸರ್ವೆಸ್ಪರಾಚಿ ಪರಿಕ್ಷಾ ಕರ್ಚೊ ನಾಂ.” ತೆದ್ನಾ ಇಸಾಯಿಯಾನ್ ಮ್ಹಳೆಂ: “ದಾವಿದಾಚ್ಯಾ ಘರಾಣ್ಯಾಚ್ಯಾಂನೊ, ಚೀತ್ ದಿವ್ನ್ ಆಯ್ಕಾ! ತುಮಿ ಮನ್ಯಾಂಕ್ ಸತಾಯ್ಲಿಂ ತೆಂ ತುಮ್ಕಾಂ ಪಾವ್ಲೆಂ ನಾ ಮ್ಹಣ್ ಆತಾಂ ಮ್ಹಜ್ಯಾ ದೆವಾಕ್ಯಾಂನಿ ಸತಾಂವ್ಕ್ ಸೊದ್ತಾತ್? ದೆಕುನ್ ಸರ್ವೆಸ್ಪರ್‌ಚ್ ತುಮ್ಕಾಂ ಏಕ್ ಖುಣಾ ದಿತಲೊ. ಪಳೆ, ಏಕ್ ತರ್ನಾಟಿ ಸ್ತ್ರೀ ಗರ್ಭೆಸ್ತ್ ಆಸಾ, ತಿ ಏಕಾ ಪುತಾಕ್ ಜಲ್ಮ್ ದಿತಲಿ ಆನಿ ತಾಕಾ ಇಮ್ಮಾನುಯೆಲ್ ಮ್ಹಣ್ ನಾಂವ್ ದವರ್ತಲಿ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ರೊಮಾರಾಂಕ್ ಬರಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಪಾವ್ಲಾನ್, ಮ್ಹಣ್ಣೆ ಜೆಜು ಕ್ರಿಸ್ತಾಚ್ಯಾ ಸೆವಕಾನ್, ಧರ್ಮದೂತ್ ಜಾಂವ್ಕ್ ಆಪಯ್ಲಲ್ಯಾನ್ ಆನಿ ದೆವಾಚಿ ಸುವಾರ್ತಾ ಪರ್ಗಟ್ ಕರ್ಚ್ಯಾ ಕಾಮಾಕ್ ವೆಗ್ಳೊ ಕೆಲ್ಲ್ಯಾನ್, ದೆವಾನ್ ಮೋಗ್ ಕರ್ತಲ್ಯಾ ಆನಿ ಆಪ್ಣಾಚಿ ಸ್ವಂತ್ ಪರ್ಜಾ ಜಾಂವ್ಕ್ ತಾಣೆಂ ಆಪಯ್ಲಲ್ಯಾ, ರೊಮಾ ಶಹರಾಂತ್ ಆಸ್ಲಲ್ಯಾ ತುಮ್ಕಾಂ ಸಕ್ಪಾಂಕ್ ಬರೊವ್ಚೆಂ, ದೆವಾ ಆಮ್ಚ್ಯಾ ಬಾಪಾಚಿ ಆನಿ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚಿ ಕುರ್ಪಾ ಆನಿ ಶಾಂತಿ ತುಮ್ಕಾಂ. ಹಿ ಸುವಾರ್ತಾ ಆದಿಂಮಾಗಾಂ ಆಪ್ಲ್ಯಾ ಪ್ರವಾದ್ಯಾ ಮಾರಿಪತ್ ಪವಿತ್ರ್ ಪುಸ್ತಕಿಂ ದೆವಾನ್ ಭಾಸಾಯ್ಲ್ಲಿ. ತಿ ತಾಚ್ಯಾಚ್ ಪುತಾ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾ ವಿಶ್ಯಾಂತ್ಲಿ: ರಗ್ತಾ ಮಾಸಾ ಪರ್ಮಾಣೆಂ ತೊ ದಾವಿದಾಚೆ ಸಂತತೆಚೊ, ಪುಣ್ ಪವಿತ್ರ್ ಕರ್ತಾ ತ್ಯಾ ಅತ್ಮ್ಯಾ ಪರ್ಮಾಣೆಂ ಮೆಲ್ಲ್ಯಾಂತ್ಲೊ ಜಿವಂತ್ ಉರಯ್ಲಲ್ಯಾ ವೆಳಾ ಧಾವ್ನ್ ದೆವಾಚೊ ಸಕ್ತಿವಂತ್ ಪೂತ್ ಮ್ಹಣ್ ಸ್ಥಾಪಿತ್ ಜಾಲ್ಲ್ಯೊ. ತಾಚ್ಯಾ ನಾಂವಾಚೆ ಮಹಿಮೆ ಖಾತಿರ್ ಸರ್ವ್ ಜನಾಂಗಾಂಕ್ ವಿಧೇಯ್ಪಣಾಚೆ, ಮ್ಹಣ್ಣೆ ಭಾವಾರ್ಥಾಚೆ ವಾಟೀಕ್ ಹಾಡುಂಕ್ ತಾಚೆಚ್ ವರ್ವಿಂ ಧರ್ಮದೂತ್ ಜಾವ್ಚೆಂ ದೆಣೆಂ ಮ್ಹಾಕಾ ಲಾಭ್ಲೆಂ. ಜೆಜು ಕ್ರಿಸ್ತಾಚೊ ಲೋಕ್ ಜಾಂವ್ಕ್ ಆಪಯ್ಲೆ ರೊಮಾ ಶಹರಾಂತ್ ಆಸ್ಲೆ ತುಮಿಯೀ ಹಾಂಚೆಚ್ ಮಧ್ಲೆ.

ದೆವಾಚೆಂ ಉತರ್ ಹೆಂ

ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೊ ಚೊವ್ತೊ ಆಯ್ತಾರ್

22 ದಶೆಂಬರ್ 2019

ಶುಭ್‌ವಾರ್ತಾ

ಸಾಂ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಕ್ರಿಸ್ತಾಚೆಂ ಜನನ್ ಹೇ ಪರಿಂ ಜಾಲೆಂ: ತಾಚೇ ಮಾತೇ ಮರಿಯೆಕ್ ಜುಜೆಲಾಗಿಂ ಕರಾರ್ ಜಾಲ್ಲೆಂ. ಪುಣ್ ತಾಂಚ್ಯಾ ಲಗ್ನಾ ಪಯ್ಲೆಂ ತಿ ಪವಿತ್ರ ಆತ್ಮ್ಯಾ ವರ್ವಿಂ ಗರ್ಭೆಸ್ತ್ ಜಾಲಿ. ತಿಚೊ ಪತಿ ಜುಜೆ ನಿತಿವಂತ್ ಮನಿಸ್. ತರ್ಯೀ ಮರಿಯೆಕ್ ಅಪಕೀರ್ತ್ ಹಾಡುಂಕ್ ತಾಕಾ ಖುಶಿ ನಾತ್ಲಿ. ದೆಕುನ್ ತಾಣೆಂ ತಿಕಾ ಗುಪ್ತಿಂ ಸೊಡ್ಚಿ ಮ್ಹಣುನ್ ಚಿಂತ್ಲೆಂ. ಪುಣ್ ತಾಣೆಂ ಅಶಿ ಆಲೋಚನ್ ಕೆಲಿ ತಿತ್ಲಿಚ್, ತಾಕಾ ಸೊಪ್ಣಾಂತ್ ಸರ್ವೆಸ್ಪರಾಚೊ ಎಕ್ ದೂತ್ ದಿಷ್ಟಿ ಪಡ್ಲೊ ಆನಿ ಮ್ಹಣಾಲೊ: “ಜುಜೆ, ದಾವಿದಾಚ್ಯಾ ಪುತಾ, ಮರಿಯೆಕ್ ತುಜಿ ಪತಿಣ್ ಮ್ಹಣ್ ತುಜ್ಯಾ ಘರಾ ಹಾಡುಂಕ್ ಭಿಯೆನಾಕಾ, ಕಿತ್ಯಾಕ್ ತಿಚೆ ಧಂಯ್ ಗರ್ಭಾಸಂಭವ್ ಪವಿತ್ರ ಆತ್ಮ್ಯಾ ವರ್ವಿಂ ಜಾಲಾ. ತಿ ಏಕ್ ಪ್ರತಾಕ್ ಪ್ರಸುತ್ ಜಾತಲಿ; ತುವೆಂ ತಾಕಾ ಜೆಜು ಮ್ಹಣ್ ನಾಂವ್ ದವರುಂಕ್ ಜಾಯ್; ಕಿತ್ಯಾಕ್ ತೊ ಆಪ್ಲೆ ಪರ್ಜೆಕ್ ತಿಚ್ಯಾ ಪಾತ್ಕಾಂತ್ಲಿ ಸೊಡಯ್ತಲೊ.” ಹೆಂ ಸಗ್ಳೆಂ ಘಡ್ಲೆಂ ಪೂರ್ಣ್ ಜಾವ್ಚ್ಯಾಕ್ ಪ್ರವಾದ್ಯಾ ಮಾರಿಫತ್ ಸರ್ವೆಸ್ಪರಾನ್ ಮ್ಹಳ್ಳೆಂ ತೆಂ : “ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ ಆನಿ ಏಕ್ ಪ್ರತಾಕ್ ಪ್ರಸುತ್ ಜಾತಲಿ ಆನಿ ತಾಕಾ ‘ಇಮ್ಮಾನುಎಲ್’ ಮ್ಹಣುನ್ ಆಪಯ್ತಲೆ.” ‘ಇಮ್ಮಾನುಎಲ್’ ಮ್ಹಳ್ಳಾರ್, ‘ದೇವ್ ಆಪ್ಲೆ ಸಾಂಗಾತಾ’ ಮ್ಹಣ್ ಅರ್ಥ್. ಜುಜೆನ್ ನಿದೆಂತ್ಲೊ ಉತ್ರಚ್, ಸರ್ವೆಸ್ಪರಾಚ್ಯಾ ದುತಾನ್ ಪರ್ಮಾಯ್ಲೆ ಪರ್ಮಾಣೆಂ ಕೆಲೆಂ. ಮರಿಯೆಕ್ ಆಪ್ಲಿ ಪತಿಣ್ ಮ್ಹಣ್ ತಾಣೆಂ ಆಪ್ಲ್ಯಾ ಘರಾ ಹಾಡ್ಲಿ.

ದೆವಾಚೆಂ ಉತರ್ ಹೆಂ

ಯುವಜನಾಂ ಪಾಸತ್ ಮಾಗ್ಣೆಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ
ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/
ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್./ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./
ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜನಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್
ಯುವಜನಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್
ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./

ತುಂವೆಂ ದಿಲ್ಲಿಂ ದೆಣಿಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/
ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ
ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/
ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್
ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ
ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್
ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜನಾಂನಿ/ ಎಕಾ
ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/
ಬಳ್ವಂತ್ ಕರೆಚ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಪ್ ಸವಯಾಂ ಥಾವ್ನ್./ ಸಂಸಾರಾಚ್ಯಾ ವೊಶ್ಯಾ
ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್./
ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/
ಆನಿ ಯುವಜನಾಂಕ್ ಮಾರ್ಗದರ್ಶನ್ ದಿಂವ್ಪಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/
ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ
ಆಶಿರ್ವಾದಾಂನಿ ಭರ್./ ಆಮೆನ್./